

IL-FESTA TAL-KARMNU THEJJI L-FESTA TAD-DULURI

Kif wiehed jinnota mill-programm tal-Festa Titulari tal-Parroċċa taghna, il-Festa tal-Madonna tal-Karmnu tigi f'it jiem biss qabel dik parrokkjali. Minhabba f'hekk dehrilna li jkun ta' interess ġenerali li naghtu xi taghrif dwar il-knisja tal-Karmnu li tinsab fil-parroċċa taghna.

Din il-knisja tinsab fit-triq ewlenija ta' San Pawl il-Baħar qrib il-post imsejjah "Ix-Xaghra tal-Bandieri", int u sejjer lejn il-post l-iehor imsejjah "Il-Veċċa".

Ix-xogħol fuq din il-knisja kien inbeda' fis-16 ta' Awissu 1854 skond il-pjanta ta' Dr. Emanuel De' Baroni Gauci u tlesta fl-10 ta' Frar 1855. Il-Knisja ġiet imbierka f'Mejju tas-sena 1856.

Il-Kwadru titulari, li jirrapreżenta il-Madonna bil-Bambin f'hogorha u bil-labtu f'idha tal-lemin, kien ġie irregalat lil din il-knisja mill-Kavallier il-Markiz Filippu Ġakbu Cassar Desain u li tiegħu hemm l-arma u l-isem fin-naha t'isfel ta' l-istess kwadru.

Dun Santin d'Amico Depiro, Rettur ta' din il-knisja, fl-1924 kabbar is-sakristija u fuqha bena kamra għall-użu ta' min ikun Rettur. L-istess Dun Santin ha hsieb ikabbar din il-knisja fuq pjanta tal-Perit Edward Borg Cardona u kienet lesta fl-ewwel xhur tas-sena 1927.

Huwa ġab minn Marsilja żewġ statwi ta' daqs naturali għal żewġ niċeċ li hemm fil-ġnub tal-knisja. Fl-1930, is-Sur Ġużepp Bonnici hadem kanċell tal-ferrobattuto għall-intrata tal-knisja. Fl-1963 inxtraw sett gandieri tar-ram, għall-primu u s-sekonda, biex jintużaw fil-festi. Fl-1974 P. Bastjan Scicluna hadem artal mejda ta' l-injam biex jitqiegħed quddiem l-iehor, l-antik, li hu ta' l-irham.

Fl-1977, il-kamra li hemm taht l-orgni, int u diehel mal-lemin, ġiet adattata bhala konfessjunarju komdu b'injam tal-parana. Sentejn wara sar sett ta' bankijiet tal-parana biex hadu post is-siġġijiet il-qodma li kien hemm. Dawn taw dehra sabieha hafna lill-knisja.

Fil-maltempata li kienet saret wara nofsinhar tal-25 ta' Ottubru 1979, kienu saru hsarat fil-garigor tal-bejt, fis-saqaf tas-sakristija u fiz-zuntier. Dan kien ġir rrangat mill-haddiema tal-Gvern u kien ha sura ohra minn dik ta' qabel. Fi Frar 1980 saru t-tiswijiet ta' gewwa u t-tibjid u ż-żebgha tal-knisja kollha, biex hekk hadet dehra nadifa u sabieha.

Il-flus għal dawn l-opri kollha ġew mill-ġenerożita' tan-nies li għandhom għall-qalbhom din il-knisja tal-Madonna tal-Karmnu li tagħthom servizz tajjeb matul is-sena kollha.

Mhux ta' min ihalli barra lil Patri Dumink Bonello OFM.Conv., li għal snin ywal kien Rettur ta' din il-knisja. Għal xi snin ukoll insibu lil Patri Marius Galea. Li ta s-servizz tiegħu f'din il-knisja. Żgur li x-xogħol ta' fejda ta' dawn ir-Retturi tal-Knisja tal-Karmnu, flimkien mad-dedikazzjoni kbira tas-Sinjorina Carmela Bonnici, huwa rikonoxxut min-nies li jiġu f'dil-Knisja. Minnhom jiġi kull radd ta' hajr, imma fuq kollox il-Mulej ihallas kif jaf hu lil dawk li jagħtuh servizz f'għalqa tiegħu.

